


DON MATTHIOLO SALIBA, KAPPILLAN U ARKITETT TAL-KNISJA PARROKKJALI TA' SANTA KATARINA V.M. TAŻ-ŻURRIEQ, F'GHELUQ IT-325 SENA MILL-MEWT TIEGHU

Is-sena 2001, il-parroċċa taż-Żurrieq tiċċelebra t-325 sena mill-mewt ta' wiehed minn uliedha, bniedem ta' kultura, organizzatur ta' hila, arkitett, benefattur kbir tal-Knisja, saċerdot u kappillan taż-Żurrieq għal 41 sena shaħ.



Is-Soċjetà Mużikali Santa Katarina V.M. tagħtu l-għieh li jixxaqlu permezz ta' Serata Mużiko-Letterarja organizzata f'għiehu nhar is-sibt 28 t'April 2001. Il-kelliem ewlieni kien is-Sur Anthony Mangion li b'hila u elokwenza kbira laqqagħna ma' dan wild ir-raħal u wriena min kien u x'wettaq b'tant kapaċità u hila.


F'dan il-programm tal-festa hassejna li għandna infakkruh ukoll u tlabna lil Fr. John Ph. Curmi M.S.S.P. jislifna biex nippublikawh, id-diskors li kien għamel f'għieh Don Matthiolo Saliba fis-Serata Mużiko-Letterarja "Ġganti tar-raħal" organizzata mill-Kunsill Lokali taż-Żurrieq għall-okkażjoni ta' Jum iż-Żurrieq nhar l-1 ta' Ġunju 2000.

IŻ-ŻURRIEQ FI ŻMIEN MATTHIOLO SALIBA

Fil-bidu tas-seklu 17, iż-Żurrieq kien medda art tassew kbira, tista' tghid minn Birżebbuġa sal-Maghlaq, konfini tas-Siġġiewi. Kienet medda art li thaddan fiha wkoll lil Hal Far, Bubaqra, Hal Millieri, il-Qrendi, Hal Lew u Hal Manin.

Il-popolazzjoni taż-Żurrieq fil-bidu ta' l-istess seklu kienet ta' 2,250 ruħ, iżda fl-1618 l-Isqof Cagliares kien qata' parroċċa għalih ir-raħal tal-Qrendi flimkien ma' Hal Manin u Hal Lew. Din is-separazzjoni tal-Qrendi miż-Żurrieq effettwat il-popolazzjoni tar-raħal tagħna u kellu jgħaddi kważi seklu shiħ biex il-popolazzjoni terġa' tirpilja għal dak li kienet fil-bidu. Fl-1647 il-popolazzjoni taż-Żurrieq kienet ta' 1,580, fl-1667 telgħet għal 1,877 u fl-1695 waslet għall-2,128.


Il-poplu taż-Żurrieq kien fqir hafna. Meta wiehed ihares lejn ir-reġistru tal-mejtin ta' dak is-seklu spiss jiltaqa' qrib ta' l-isem il-mejjet, il-kliem "poverissimo" jew "poverissima". Ma kienu hallew xejn. In-nies taż-Żurrieq kienu prinċipalment jaħdmur-raba. Ftitt hafna kienu jippossedu l-art. Kienu jaħdmu mit-Tnejn sas-Sibt mis-sebħ sa ma jidlam barra l-Hdud u l-festi kmandati. Interessanti li l-Knisja ma kenitx tagħmel duttrina jew katekiżmu fi żmien il-ħsad. Nafu wkoll li fiż-Żurrieq kien hemm nukleju ċkejken ta' sajjieda. U dan nafuh mill-fatt illi fil-knisja ġdida ta' Mattheolo Saliba, waqqfu l-artal tal-patrun tagħhom Sant'Andrija wara li kienet ingħalqitilhom il-kappella tagħhom ġewwa Bubaqra. Lejn l-aħħar tas-seklu dawn is-sajjieda kien irnexxielhom jikkongregaw bejniethom.



F'dan iż-żmien ukoll iż-Żurrieq kien Capitania d'Arme - qisu Headquarters tad-distrett għad-dejma. Is-sedja kienet l-istess bini fejn illum hemm il-Każin tas-Socjetà Mużikali Santa Katarina V.M. Id-dejma taż-Żurrieq kienet responsabbli għall-medda art imdaqqsqa minn B'Bugia sal-Qrendi. Skond il-listi tal-Militia ta' l-1417 u ta' l-1419 kien hemm hames posti ta' l-għassa : Ras Juliana (B'Bugia), il-Meneq (Kalafrana), Nadur Kelba (Benghisa), Qabar Gharib (Għar Hasan) u Xutu (Wied iż-Żurrieq). Il-Kap tad-Dejma kien ikun kavallier residenti fiż-Żurrieq u diversi drabi kien ikun mistieden jagħmilha ta' parrinu fil-magħmudijiet.

Nistgħu ngħidu li s-seklu 17 sebaħ b'Żurrieq art kampanjuża, art kbira iżda raħal ċkejken b'irhula iċken imxerrdin 'l hawn u 'l hinn. Il-pajsagġ


kien aktarx kappella ftit imdaqqsqa fiċ-ċentru, li kienet isservi ta' knisja parrokkjali, u gozz djar taħt il-kenn tagħha. Mill-bqija kappelli ċkejknin, xi djar ċkejknin u rziezet 'l hemm u 'l hawn u xi torri. Fuq dawn kien jispikka t-Torri Saliba jew kif nafuh illum it-Torri ta' Bubaqra.



IL-FAMILJA TA' MATTHIOLO SALIBA

It-Torri ta' Saliba jew ta' Bubaqra jlaqqagħna immedjatament mal-familja Saliba, li minnha tnissel wiehed mill-protagonisti tal-lejla, Don

Matthiolo Saliba. It-Torri sabih ta' Bubaqra, mibni b'mod tassew eleganti u mdawwar b'għonna l-iktar sbieh, li kien jasal minn kważi tarf it-triq ta' Burlangasa sal-pjazza ta' Bubaqra, hu frott il-hidma tal-familja Saliba. Kien fil-Kumpless tat-Torri ta' Bubaqra li twieled, għex u miet Don Matthiolo Saliba.



Il-familja Saliba kienet familja prospera, sinjura b'numru ta' servjenti jaqduha u jahdmulha; kienet familja ta' nies imħarrġa

fis-sengħa tal-bini, mgħallma bennejja. Min jaf x'sema' Matthiolo fid-dar u x'pjanti ta' bini ra! Matthiolo nistghu nsejhulu perit "self made" iżda li wera l-hila kbira tiegħu fil-binja sabiha b'qisien perfetti tal-Knisja Parrokkjali ta' Santa Katarina taż-Żurrieq. Il-familja Saliba kienet familja tal-Knisja, familja tajba, familja reliġjuża. L-istess arma tal-familja kien is-Salib ta' Kristu. Fil-fatt min imur iżur it-Torri ta' Bubaqra, minqux fuq il-bieb ewlieni tat-Torri, wiehed għadu jaqra din l-iskrizzjoni; "Per signum crucis de inimicis nostris libera nos Domine." (Bis-sinjal tas-Salib ehlisna Mulej mill-għedewwa tagħna). Din il-familja tat lill-Knisja saċerdot (Matthiolo) u kjeriku (Blasco). Il-missier, Frangisk, kien għal xi żmien prokuratur tal-fratellanza ta' Santu Rokku fil-bidu tagħha. Il-familja Saliba wriet ġenerożità kbira sew fil-karità mal-fqar u l-batuti u sew mal-Knisja l-ġdida li l-iben għażiż tagħha kien qieghed jibni. Biżżejjed insemmu l-prospettiva kollha lavur tal-kor bil-kwadru titulari ta' Santa Katarina hiereg mill-pinzell ta' Preti; il-lampier tal-fidda li darba kien idawwal dan l-istess kor; il-fundazzjonijiet; u ż-żewġ qniepen ordnati għand il-funderija Guerriera ta' Messina - l -Antika u ċ-Ċerimonji. . . . huma kollha xhieda tal-ġenerożità ta' din il-familja benefattriċi tar-rahall.

Fil-kumpless tat-Torri ta' Bubaqra mħabbet Francesco u Pauliza tat il-hajja lil tmien ulied. Matthiolo ġie mgħammed fis-26 ta' Frar 1606 mill-Kappillan Dun Nikola Bonnici.

Ta' tnax-il sena, meta l-iktar kellu bżonnu, Matthiolo tilef lil missieru. Matthiolo kellu rabta u sentiment kbir ta' mħabba lejn il-familja. Hekk kiteb bhala kappillan fuq ir-registru tal-mejtin fil-jum tal-mewt ta' ommu, nhar l-20 t'Awissu 1650 - "morte di mater mea carissima, moglie di Francesco pater carissimus". Dan is-sentiment ta' mħabba lejn familta jurih ukoll fit-testament tiegħu meta jirregala l-kalċi tiegħu lill-kappella ta'

San Luqa fejn xi antenati tiegħu mejta bil-pesta kienu ġew midfuni.

Matthiolo Saliba Saċerdot u Kappillan

Fit-13 ta' Ġunju 1624 Matthiolo, ta' 18-il sena rċieva t-tonsurata mill-Isqof Cagliares fil-Palazz ta' l-Imdina. Ta' 23 sena, fl-10 ta' Marzu 1629, rċieva l-ministeru tad-djkonat minn idejn l-Isqof Cagliares fil-knisja tal-Giżwiti l-Belt. Sena wara fil-21 ta' Settembru 1630, Matthiolo rċieva l-Ordni Sagri wkoll minn idejn l-Isqof Cagliares fil-Palazz ta' l-Isqof il-Belt ma' 6 saċerdoti u 3 djakni ohra.

Darba ordnat saċerdot, Don Matthiolo beda mall-ewwel jahdem bhala viċi parroku fil-parroċċa taż-Żurrieq, taht il-Kappillan Antonio Dumez. Meta dan il-kappillan tefa' r-riżenja tiegħu fl-1635, wara disa' snin ta' hidma, l-Isqof tad-djoċesi nieda konkors għal kappillan ġdid. Don Matthiolo tefa' ismu. Kien Don Matthiolo li ġab l-għola marki u għalhekk intgħazel hu biex imexxi l-parroċċa taż-Żurrieq. L-approvazzjoni kellha tasal minn Ruma u din harġet minn idejn il-Papa Urbanu VIII, il-famuż Barberini, minn Kastell Gandolfo fit-8 ta' Ġunju 1635. L-investitura tal-Kappillan Saliba saret fil-preżenza tal-Vigarju Don Antonio Tholosenti fit-2 t'Ottubru 1635. Jumejn wara fl-4 t'Ottubru, Don Matthiolo Saliba ha l-pussess tal-Parroċċa ta' Santa Katarina V.M. Iż-Żrieriq laqgħu bil-ferħ lill-iben raħalhom. Dak inhar stess, bhala ragħaj tal-parroċċa, Don Matthiolo amministra l-ewwel magħmudija bhala Kappillan. Għammed lil Angelo bin Duminku u Katarina Camilleri.

Don Matthiolo Saliba: Arkitett u Promuttur ta' hila Bniedem ta' Kultura u Kuntatti.


Il-Knisja Parrokkjali l-qadima ddedikata lil Santa Katarina V.M. li sab il-Kappillan Don Matthiolo Saliba kienet l-istess waħda mibnija jew ristrutturata sewwa fl-1448. Kienet kursija xi ftit tawwalija mibnija fuq il-hnejjiet bħal knejjes ta' dak iż-żmien. Lejn l-1573 u l-1575 taht il-Kappillan Bartolo kienu żiedu magħha żewġ kappelluni ċkejknin. F'kelma waħda l-Kappillan Don Matthiolo Saliba kien wiret Knisja Parrokkjali forma ta' T. Il-kwadru titolari kien mal-hajt ta' wara l-altar magħgur. Għandna biex nahsbu li l-kwadru titolari kien il-kwadru l-qadim ta' Santa Katarina (1580) ta' Matteo Perez d'Aleccio li sallum wiehed għadu jista' jara fis-sagristija tal-qassisin. F'din il-knisja bikrija kien hemm 10 altari mhaxkna ma' xulxin. Fl-1575 Mons. Duzzina kien diġa kkumenta kontra din is-sitwazzjoni ta' l-altari ġo xulxin. Ma kellhomx skop. Fl-1618 l-Isqof Cagliares kien nehha l-permess taċ-ċelebrazzjoni tal-quddies fuqhom. Din il-knisja bikrija, Don Matthiolo Saliba waqqagħha u bena ohra ġdida

ferm ikbar u ferm isbah. Kien hu stess li holomha, hażżiżha u bnieha. Għal dak iż-żmien kien proġett kbir u ambizzjuż. Biżżejjed wiehed ihares lejn is-soqfa tal-kappelluni u tal-kor. Arkitettonikament kienet bejn il-knejjes ta' Tumas Dingli u l-knejjes barokki li kellu jibni Lorenzo Gafa'. Kienet dak iż-żmien fost l-ikbar knejjes u hadet 25 sena shaħ biex titlesta mill-1632 sa l-1657.



Don Matthiolo Saliba bhala arkitett u promotur tal-bini, kellu l-piż tal-proġett u l-piż finanzjarju fuq spallejh. Kollu żelu, inkoragixxa liż-Żrieraq

kollha biex jagħtu l-ghajjnuna u lil kull min seta' biex fit-testment tagħhom ihallu d-donazzjonijiet għall-ispejjeż tal-knisja.




Saliba bena l-knisja ta' Santa Katarina fuq għamla ta' Salib latin bil-piż tagħha jistrieħ fuq pilastru massiċi doriċi. Huwa l-istess salib sallum mingħajr in-navi (1907-10) u mingħajr l-Oratorju (1881). Il-korsija kienet iqsar u kienet tasal sal-pilastru ġewwiena fejn jibdew illum inniċeċ ta' Santa Katarina u tad-Duluri, f'kelma wahda xi 18-il pied iqsar minn tallum. Skond il-


kejl ta' dari kellha qisien perfetti. L-ewwel tlestiet il-korsija li bdiet tiffunzjona bhala knisja, imbagħad twaqqgħet il-knisja parrokkjali l-qadima (aktarx kienet fejn illum hemm il-presbiterju) u mbagħad inbnew il-kappelluni u l-kor.

Il-knisja kienet tassew imdawwla bi twieqi ovali fuq l-altari u l-bibien ta' barra tal-ġnub, sitt twieqi kbar rettangolari, tlieta kull naha fit-troll tas-saqaf (illum xi ftit jew wisq mghottija bil-kupletti tan-navi), u għaxar twieqi kbar li għadhom jidhru sewwa minn barra iżda nofshom imbarrati minn ġewwa jew għal kollox bħal dik ta' wara l-kwadru titulari ta' Santa Katarina.

Minn ġewwa l-knisja kienet ibbażata fuq is-




sbuħija tal-ġebela Maltija. Is-soqfa kienu bla tiżġin tal-pasta. It-troll tas-saqaf tal-kursija kien eżatt bħat-troll tas-saqaf tas-sagristija tal-qassisin bil-fjura tal-ġebel. Id-dedikazzjoni ta' l-altari kienet bħal tal-lum bid-differenza li l-altar tar-Rużarju kien fejn illum hemm l-altar tal-Kurċifiss; flok l-altar tar-Rużarju kien hemm l-altar tal-Madonna ta' Monserat u tal-Madonna tas-Sokkors f'tal-Kunċizzjoni.



Il-presbiterju ta' l-altar magġur kien bla balavostri u wara s-Salib tal-Kleru kien hemm rampa għall-kannierja tal-qassisin (sa tista' tgħid żmien l-Arċipriet Mifsud il-qassisin Żrieraq ndifnu f'din il-kannierja taħt il-kor).

Id-dhul għas-sagristija kien minn fejn l-altari tal-ġnub.



L-altari kollha kienu mzejnin bi prospettiva ta' kolonnar u ornati u skultura tal-ġebel u f'nofs dawn il-prospettivi kien hemm il-kwadri ta' l-altari, iktar fil-baxx ta' l-inqas l-altari tal-kursija u f'forma rettangolari.

Bla dubju l-knisja ta' Saliba kellha ambjent barokk, sinjorili u tassew artistiku. Ghajb tassew kbir li fi żmien l-

Arċipriet Mifsud, fil-bidu tas-seklu 20, ġew żarmati l-prospettivi kollha ta' l-altari u mblukkata l-kannierja tal-qassisin. L-Arċipriet Mifsud kien influwenzat minn mewġa puritana kontra l-barokk teatrali fil-knejjes u barra minn hekk l-Arċipriet Mifsud ma kellu l-ebda rabta sentimentali mal-Knisja taż-Żrieraq. Ir-riformi ta' l-Arċipriet Mifsud f'dan il-qasam ikkawżaw ġlied kbir mal-qassisin taż-Żurrieq u grazzi kbira lilhom li ġiet salvata l-prospettiva tassew artistika li ddawwar il-kwadru titolari tal-martirju ta' Santa Katarina ġewwa l-kor.

Fil-fatt l-iktar jew l-unika post li jagħtina lemħa tas-sbuħija tal-knisja parrokkjali taż-Żurrieq kif fassalha Saliba hija l-kappella tal-kor. Fil-bini u fid-dekorazzjoni tal-kor iltaqgħu flimkien il-ġenju artistiku tal-pittur Mattia Preti, ta' l-arkitett Don Mattheiolo Saliba, ta' l-imghallem bennej Żurrieqi Mastru Pauluccio Farmuša u l-



iskultur ġuvnott Lorenzo Gafà li n-nisel min-naħa ta' missieru kien Żurrieq wkoll! Sallum wiehed għadu jista' jgawdi assjem barokk mill-isbaħ fuq kolonni korinzi skanalati, bla dubju assjem iddominat mill-kwadru mprezzabbli pretjan tal-martirju tal-qaddisa patruna tar-raħal, Santa Katarina Vergni u Martri ta' Lixandra.

Tajjeb wiehed iġhid li din il-prospettiva ta' l-altar tal-kor kienet miżjuda lejn l-aħħar taż-żmien tal-bini tal-knisja. Fil-fatt il-pedamenti għaliha saru wara minn ġol-kripta tal-qassisin. Ta' min jinnota li isfel mal-pilastri tal-kolonni li jżejnu l-altar ta' Santa Katarina barra s-simboli tal-martirju tal-qaddisa wiehed jista' jara l-arma tal-familja Saliba.



Don Matthiolo Saliba kien bniedem ta' kultura, kellu gost artistiku fin. Il-knisja kienet qisha gallarija ta' l-arti. Barra l-kwadri ta' l-altari kien hemm mat-30 kwadru ieħor imdendlin mal-pilastri maġġuri u mal-ħitan tal-kor u s-sagristija. Insemmu bhala eżempju l-kwadru tal-viżitazzjoni ta' Marija lil Elizabetta b'San Tumas d'Aquino u San Pawl Eremita li kien imdendel mal-pilastru tal-lemin. Mal-pilastru ta' quddiem il-pulptu kien hemm ikoll kurċifiss kbir. Grazi għall-kultura ta' Saliba ġew salvati numru kbir ta' kwadri li darba kienu jżejnu tant kappelli qabel ma ġew profanati. Il-kwadru f'dan iż-żmien kellu effett visiv u edukattiv u minflok il-kelma kien jgħallem u jsaħħaħ il-fidi ta' min kien iħares lejha. Ahna n-nies tal-Mediterran ahna nies tokkanti - nhobbu mmissu, rridu naraw u l-fidi tagħna tibbaża ħafna fuq is-sensi.

Il-Kappillan Saliba kien siefer ukoll lejn Napoli u Ruma bejn Novembru ta' l-1638 u Frar ta' l-1640, waqt il-bini tal-korsija. Alla biss jaf x'ra f'dawn iż-żewġ bliet benniena tal-kultura u b'liem ideat kulturali mela l-bagalja artistika tiegħu qabel ġie lura ż-Żurrieq!

Tajjeb li nġhidu wkoll li l-Kappillan Saliba kien bniedem ta' kuntatti. Grazi għan-negozju tal-familja, Don Matthiolo kellu kuntatti tajbin ma' l-Ordni ta' San Gwann. Bil-hila f'hekk u bil-hila enerġetika tiegħu li Saliba wassal lil Mattia Preti jżejjen it-tempju katerinjan bi tmien kwadri mill-pinzell tiegħu.

Minn barra l-knisja parrokkjali taż-Żurrieq kienet tidher f'forma ta' Salib latin. Kellha kampnar wiehed jagħti fuq il-misraħ ewlieni tar-raħal. Jixbaħ

ħafna l-kampnar li nsibu f'irhula bħal Ħal Balzan. Kien kaxxa rettangolari bi twieqi kbar ġejjin għat-tond. Fuq nett kien imdawwar bil-balavostri marbutin bi tnax il-blata b'boċċa tal-ġebel fuq kull blata. Piramida daqsxejn twila b'balla tal-ġebel fuq il-ponta kienet tikser il-forma kwadra tal-kampnar. Biswit il-kampnar (fuq il-bieb tas-sagristija tallum) fuq nett kien hemm l-arloġġ tal-knisja. Kif thalli d-dell tal-kampnar kien hemm erba' loġoġ (illum magħluqa) li fihom kienu jstkennu qabel jew wara l-quddies il-bdiewa ta' Ħal Far u ta' Bengħisa li kienu jiġu riekba fuq il-bhejjem.

Jagħtu għal ġol-pjazza, il-knisja kellha żewġ bibien b'tieqa ovali fuqhom wiehed mill-kappellun faċċata ta' l-altar tar-Rużarju ta' llum u ieħor bejn l-altar tal-Kunċizzjoni ta' llum u dak ta' Sant' Andrija. L-istess ħaġa nistghu nġhidu għan-naħa ta' l-Oratorju.

Ftit li xejn iżda nistghu nġhidu fuq kif kienet il-faċċata tal-Knisja parrokkjali. Li nafu hu li mal-bieb maġġur kien hemm xi kolonnar u data 1657 minqax fuq mill-bieb.

Il-Knisja Parrokkjali ta' Don Matthiolo Saliba kif deskritta fil-visti pastorali.

Fl-1658, l-Isqof Balaguer għamel vista pastorali oħra fiż-Żurrieq u jikkummenta fuq il-knisja tagħna bħala **wahda mibnija b'sengħa u b'ħila, mibnija b'eleganza u fost l-isbaħ fid-djoċesi.**

Fl-1680, l-Isqof Molina baġhat Ruma rapport sabieħ fuq il-Knisja Parrokkjali taż-Żurrieq: 'Il-Knisja Parrokkjali taht it-titolu ta' Santa Katarina mbniet fl-1632. **Fost il-knejjes il-ġodda hija forsi l-isbaħ wahda li hawn f'din id-djoċesi,** mitmuma fl-1657 wara 25 sena xogħol bil-ħsieb u l-ħidma tal-Kappillan il-mejjet Don Matthiolo Saliba li għal bosta snin bl-ikbar eżempju mexxa din il-parroċċa. Il-knisja fiha għaxar altari mġammra b'dak kollu li jinħtieġ, u l-Knisja nnfisha ma jonqosha xejn fl-armor u f'dak kollu ta' ħtieġa. Il-pittura ta' diversi altari hija ta' Mattia Preti, flimkien ma' kwadri sbieħ oħra mdendlin mal-pilastri tal-korquddiem l-altar maġġur. Kuljum jiġu ċelebrati bosta quddies minħabba fin-numru kbir ta' qassisin ta' l-istess raħal, li juffiċċjaw b'mod l-aktar puntwali u li jirrendi l-knisja moqdiya bħalli kieku kienet insinji kolleġġjata.

Matthiolo Saliba u l-ħidma pastorali tiegħu

Fil-bidu tas-seklu 17, qabel Saliba, il-parroċċa taż-Żurrieq kellha biss bejn ħames u tmien saċerdoti u mhux kollha kienu miż-Żurrieq. Fi żmien il-Kappillan Saliba il-parroċċa taż-Żurrieq saret nixxieġha fertili ta' vokazzjonijiet- mhux inqas minn 18-il saċerdot. Fl-1699 il-knisja taż-Żurrieq kellha jaqduha 23 qassis, 2 djakni, 2 suddjakni u 9 kjeriċi.

Fuq Don Matthiolo Saliba, l-Isqof Molina jirraporta lir-Ruma li **bl-akbar eżempju mexxa l-parroċċa.**

Iżda x'kienet il-hidma pastorali tiegħu?

Minbarra l-bini tal-knisja u l-amministrazzjoni tal-flus, tal-legati u tar-registri tal-prokuraturi, il-ħajja pastorali, kienet bażikament il-ħajja sacramentali - magħmudiji, żwiġijiet, funerali..... Dwar is-sagrament tal-Qrar nafu minn rapport ta' l-Isqof Bueno (1667) li nofs ir-raħal kien jersaq għal qrar kull ġimgħa: 'la meta' ogni otto di': chi nella prima domenica, chi nella terza domenica'. Nafu wkoll li kulhadd kien jersaq għall-qrar għall-festa ta' Santa Katarina, tal-Milied, ta' l-Għid, ta' l-Għid il-Ħamsin u ta' Pentecoste: 'tutti si confessano'.

Il-Kappillan ukoll kien responsabbli mid-duttrina. Kellu wkoll il-Kappillan hafna festi u hafna devozzjonijiet. Il-Kappillan Saliba kien waqqaf fiż-Żurrieq il-festi ta' San Tumas d'Aquino u tas-Salib. Il-festi dak iż-żmien kienu kważi għal kolloxx ta' xejra spiritwali għalkemm iċ-ċelebrazzjonijiet tal-ferħ ma kenux neqsin ukoll bħall-isparar tal-maskli w inkontri soċjali. Il-festa parrokkjali ta' Santa Katarina nhar il-25 ta' Novembru kienet għaž-Żrieraq kollha ġurnata ta' mistrieh mix-xogħol b'obbligu tas-smiegħ tal-quddies. Il-festa kienet tikkonsisti fil-primi vespri lejlietha, quddies bil-paneġierku l-għada fil-għodu u s-sekondi vespri fil-għaxija. Mhux darba u tnejn saret il-Griżma ta' l-Isqof dak inhar ukoll. Jekk il-Griżma ta' l-Isqof hi konferma tal-magħmudija, ix-xewqa herqana li bil-qawwa ta' l-Ispirtu s-Santu wiehed jimxi bis-serjetà wara Ġesù, il-Festa ta' Santa Katarina wara paneġierku sħiħ fuq il-virtujiet sbieħ u l-imħabba eroika tat-tfajla qaddisa Katarina kienet toffri l-ambjent sublimi biex fuq l-eżempju qaddis tagħha wiehed jimxi b'iktar impenn wara Ġesù!

Forsi wiehed isaqsi kellu xi nkwiet il-Kappillan Saliba fil-hidma pastorali tiegħu? Ix-xitan f'kull żmien ideffes denbu u għal kemm l-istorja thallina fid-dlam kien hemm żewġ affarijiet li żgur nikkto l-qalb tal-Kappillan Matthiolo Saliba bħala ragħaj tal-parruċċani tiegħu. Dawn kienu l-vizzji tal-logħob tal-flus u tax-xorb fil-hwienet ta' Ġanni Barbara, ta' Ġuzeppi Camilleri u ta' Ġanni Xicluna. Iżda l-iktar ferita għalih kienet il-mewt traġika tas-saċerdot zaġħżuġh Dun Giuseppe Maria Azzopardi li ġie maqtl (si ritrovo' ammazzato in campagna) fit-3 t'Awissu 1657. Kellu biss 46 sena u kien ilu jquddes 12-il sena.

Don Matthiolo Saliba u l-fratellanza ta' Santa Katarina

L-imħabba ta' Matthiolo Saliba, Żurrieqi, lejn Santa Katarina ma wrihiex biss fil-bini sabiħ tal-Knisja ddedikata lilha u fil-bini bi flus ta' l-altar tagħha fil-kor bil-pittura mprezzabbli tal-Preti, iżda wkoll bit-twaqqif tal-Fratellanza ta' Santa Katarina. Din ix-xirka jew fratellanza taht il-harsien ta' Santa Katarina kienet diġà espressa fl-1644 minn Ġanni Farrugia u

Giovanni Mangion f'isem il-poplu taż-Żurrieq. L-iskop kien li tkompli tikber u tithegġeġ il-qima u l-imhabba lejn Santa Katarina patruna tar-rahal. Il-fratellanza ta' Santa Katarina g'iet approvata mill-Papa Innoċenz X (1644-55) bi Breve li harget minn Santa Maria Maggiore f'Ruma nhar is-7 ta' April 1652. Is-sede tal-fratellanza kienet l-altar ta' Santa Katarina fil-kor. Hafna mill-membri ta' din il-fratellanza kienu muskettieri Żrieraq fid-Dejma iżda kienet miftuha sew għall-irġiel u sew għan-nisa. L-għan kien li taht il-protezzjoni dejjiema tal-patruna tar-rahal Santa Katarina, il-fratelli jiksbu għajnuniet spiritwali waqt l-agonija u l-mewt.

Meta fratell kien imut kien jiġi akkumpanjat sal-qabar minn 12-il fratell bit-torċa f'idejhom, fil-fatt minhabba f'hekk il-fratellanza kienet tissejjah ukoll ta' l-Antorċi. Kien hemm ukoll l-obbligu ta' diversi quddies għal ruh il-fratell. Il-fratellanza ta' Santa Katarina kienet tikkumpanja s-Santissimu Sagrament fil-purċissjoni tat-Terza. Bla dubju barra r-rwol spiritwali u liturġiku tagħha l-fratellanza ta' Santa Katarina, bħall-fratellanzi l-oħra taż-żmien, kellha wkoll rwol ta' solidarjetà fil-mumentu ebsin u tqal tal-hajja. Din il-fratellanza g'iet assorbita mill-Kongregazzjoni ta' l-Agonija li kellha hafna similarità fl-iskop u li twaqqfet fiż-Żurrieq fl-1689 fuq rieda ta' l-Isqof Cocco-Palmieri.

Il-Mewt ta' Don Matthiolo Saliba

L-ahhar żmien ta' hajtu, Matthiolo flimkien ma' huh Blasco, qattgħu fil-kumplex tat-Torri ta' Bubaqra, fir-residenza li tagħti għall-Misrah Santa Marija, Bubaqra. Kellhom magħhom lin-neputijiet Caterinuzza (miżżewġa lil Baldassare Tonna) u Lucrezja (miżżewġa lil Paolo Mamo).

Don Matthiolo Saliba miet fil-5 ta' Frar 1676 wara parrokat ta' 41 sena. Kellu 70 sena. Il-knisja kienet kważi lesta minn kollox. Il-kwadri ta' Santu Rokku kellu jitlesta dik is-sena mentri dak tar-Rużarju kellu jistenna f'it snin oħra.

L-ahhar sagramenti u d-difna ġew amministrati mill-Viċi Dun Pietru Saliba, li mexxa minn floku għal 6 xhur shaħ sa ma lahaq il-Kappillan ta' warajh Dun Ġwann Gatt, f'Ottubru ta' l-1676.

Ġie midfun, kif kien xieraq, l-għada stess fl-istess knisja li hu stess b'tant sengħa, imhabba u hila kien holom, hażżeż u bona.

Bhal Professur P.P. Saydon li hallielna patrimonju haj - għax il-kelma t'Alla hi dejjem hajja - Matthiolo Saliba wkoll hallielna wirt haj għax it-tempju maestuż iddedikat lil Santa Katarina V.M. li hallielna, kien u baqa' tul dawn t-343 sena, kulla, benniena, hammiela ta' fidi f'Alla l-Imbierek.



F'din il-knisja għażiża ta' Santa Katarina
in-nies tar-raħal taż-Żurrieq
għal sekli sħaħ daħlu
u sa llum għadhom jidħlu bi ħgarhom
biex iqimu u jfahħru lil Alla Missier u Sultan.

F'din id-Dar t'Alla
jidħlu ż-Żrieraq
biex jifthū l-qalb imnikkta tagħhom
u huma u jixxutaw id-dmugħ ta' qalbhom imbikkija
jitilqu lura darhom fis-skiet
moħħhom mistrieħ
u qalbhom mwensa
mill-ħniena ta' l-għageb tiegħu.

F'dan it-Tempju Qaddis li tana Saliba
ż-Żrieraq bħal minn dejjem
għadhom jifirħu u għadhom jibku.
Fih iż-Żrieraq jaħslu rashom bl-ilma tal-Magħmudija
Fih jirćievu l-Ispirtu ta' Alla fil-Griżma ta' l-Isqof,
Fih jifthū qalbhom għal Ġesù fl-Ewkaristija
Fih ihossu l-maħfra t'Alla fis-Sagrament tal-Qrar
Fih jizzewġu, fih ibierku familthom
u fih jingiebu għall-aħħar tislima ta' l-aħwa Żrieraq.

F'dan il-Maqdes għażiż
l-aħwa Żrieraq kuljum jićcelebraw il-fidi tagħhom;
il-Fidi li hi bil-bosta iktar prezzjuża
mit-teżori kollha ta' l-arti li jzejnuh.
Izda dawn it-teżori ta' l-arti fi ćkunithom
juru wkoll il-Fidi kbira ta' wlied u aħwa tar-raħal
u l-imħabba kbira tagħhom lejn Alla
lejn il-Madonna u lejn Santa Katarina,
u xejn, xejn inqas l-għożża tagħhom
lejn it-Tempju sabiħ li darba,
ħażżeż u bena
l-iġgant tar-raħal
Don Matthiolo Saliba

Fr John Ph. Curmi M.S.S.P.
Deo Gratias
Jum iż-Żurrieq - 01.06.2000